

பிரசார் பாரதி

அகில இந்திய வானொலி, சென்னை-4

16 05 2026

7 15

சனிக்கிழமை

காலை

தலைப்புச் செய்திகள்

1. குடியரசுத்துணைத்தலைவர் திரு. சி.பி. ராதாகிருஷ்ணன், சிக்கிம் மாநிலம் உருவான தின விழாவில் இன்று கலந்துகொள்கிறார்.
2. ஐந்து நாடுகள் அரசுமுறைப் பயணத்தின் இரண்டாம் கட்டமாக, பிரதமர் திரு. நரேந்திர மோடி நெதர்லாந்து சென்றடைந்தார்.
3. தரமான காகிதப் பொருட்களை தயாரிப்பதில் அதிக கவனம் செலுத்தப்பட்டு வருவதாக மத்திய அமைச்சர் திரு. அஸ்வினி வைஷ்ணவ் கூறியுள்ளார்.
4. அமெரிக்கா - சீனா இடையே முக்கிய வர்த்தக ஒப்பந்தங்கள் கையெழுத்தாகியுள்ளதாக அதிபர் திரு. டொனால்ட் டிரம்ப் தெரிவித்துள்ளார்.
5. ஐ.எஸ்.எல் கால்பந்து போட்டியில் மும்பை அணி 4-0 என்ற கோல் கணக்கில் முகமதன் அணியை வென்றது.

-- இனி விரிவான செய்திகள் ---

<<<<>>>>

குடியரசுத்துணைத்தலைவர் திரு. சி.பி. ராதாகிருஷ்ணன்,

பதவியேற்ற பிறகு முதன்முறையாக இன்று சிக்கிம் மாநிலத்திற்குப் பயணம் மேற்கொள்கிறார்.

இந்தப் பயணத்தின் போது, கேங்டாக்கில் நடைபெறும் சிக்கிம் மாநில உருவாக்க தின விழாவில் அவர் கலந்துகொள்கிறார்.

இந்த விழாவில், சிக்கிம் மாநில ஆளுநர் திரு. ஓம் பிரகாஷ் மாத்தூர், முதலமைச்சர் திரு. பிரேம் சிங் தமாங் மற்றும் வடகிழக்கு பிராந்திய மேம்பாட்டுத்துறை மத்திய அமைச்சர் திரு. ஜோதிராதித்ய சிந்தியா ஆகியோரும் கலந்துகொள்ள உள்ளனர்.

சிக்கிம் மாநிலம், மன்னராட்சியிலிருந்து விடுபட்டு, கடந்த 1975ஆம் ஆண்டு இந்தியாவின் 22ஆவது மாநிலமாக இணைந்ததைக் குறிக்கும் வகையில், இன்று மாநிலம் உருவான தினத்தைக் கொண்டாடுகிறது.

தனது பயணத்தின் போது, கேங்டாக் நகரில் உள்ள சில முக்கிய இடங்களுக்கும் திரு.சி.பி.ராதாகிருஷ்ணன் செல்வார் என்று எதிர்பார்க்கப்படுகிறது.

<<<<>>>>

ஐந்து நாடுகள் அரசமுறைப் பயணத்தின் இரண்டாம் கட்டமாக, பிரதமர் திரு. நரேந்திர மோடி நேற்று நள்ளிரவு நெதர்லாந்து சென்றடைந்தார்.

ஆம்ஸ்டர்டாம் விமான நிலையம் வந்தடைந்த பிரதமர் திரு. மோடியை, நெதர்லாந்து வெளியுறவுத்துறை அமைச்சர் திரு. டாம் பெரண்ட்சன் வரவேற்றார்.

இந்தப் பயணத்தின் போது, நெதர்லாந்து பிரதமர் திரு. ராப் ஜெட்டனுடன் பிரதமர் திரு. நரேந்திர மோடி இருதரப்பு பேச்சுவார்த்தை நடத்தவுள்ளார்.

பிரதமர் திரு. மோடி இன்று இந்திய வம்சாவளியினர் இடையே உரையாற்றவுள்ளதுடன், நெதர்லாந்தின் முன்னணி நிறுவனங்களின் தலைமைச் செயல் அதிகாரிகளையும் சந்திக்கிறார்.

செமிகண்டெக்டர் சிப்புகள் மற்றும் செயற்கை நுண்ணறிவு ஆகிய துறைகளில் பல முக்கிய ஒப்பந்தங்கள் கையெழுத்தாகும் என்று எதிர்பார்க்கப்படுகிறது.

நெதர்லாந்து பயணத்தை முடித்துக் கொண்டு, ஐந்து நாடுகள் பயணத்தின் மூன்றாவது கட்டமாக, பிரதமர் திரு. மோடி நாளை ஸ்வீடனின் கோதன்பர்க் நகரத்திற்குப் புறப்பட்டுச் செல்கிறார்.

<<<<>>>>

இந்தியாவில் தயாரிக்கப்படும் காகிதப் பொருட்களின் தரம், பயன்பாடு மற்றும் நிலைத்தன்மை ஆகியவற்றில் அதிக கவனம் செலுத்தப்பட்டு வருவதாக மத்திய தகவல் மற்றும் ஒளிபரப்புத்துறை மத்திய அமைச்சர் திரு. அஸ்வினி வைஷ்ணவ் கூறியுள்ளார்.

சமூகவலைதளத்தில் இது குறித்துப் பதிவிட்டுள்ள அவர், ஒரு நிறுவனத்தைத் தொடங்கி நடத்தி வரும் அபர்ணா மற்றும் தினேஷ் ஆகிய இரு இளம் தொழில்முனைவோரைச் சந்தித்ததாகக் குறிப்பிட்டுள்ளார்.

மேலும், தரமான எழுதுபொருட்கள் எப்போதும் உற்சாகம் அளிக்கக் கூடியவை என்றும் அமைச்சர் திரு. அஸ்வினி வைஷ்ணவ் தெரிவித்துள்ளார்.

<<<<>>>>

மக்களவைத் தலைவர் திரு. ஓம் பிரலா, பெண்கள் மேம்பாட்டுக்கான குழுவை அமைத்துள்ளார்.

பிஜேபி மக்களவை உறுப்பினர் டாக்டர் டி. புரந்தேஸ்வரி இக்குழுவின் தலைவராகச் செயல்படுவார்.

இந்தக் குழுவில் மக்களவையைச் சேர்ந்த 18 உறுப்பினர்களும், மாநிலங்களவையைச் சேர்ந்த 10 உறுப்பினர்களும் இடம்பெற்றுள்ளனர்.

மக்களவை உறுப்பினர்களில் திருமதி. ஹேமமாலினி, திருமதி. ஹர்சிம்ரத் கவுர் பாதல் மற்றும் செல்வி இக்ரா செளத்ரி போன்ற முக்கியப் பிரமுகர்கள் இடம்பெற்றுள்ளனர்.

மாநிலங்களவையிலிருந்து திருமதி. சுதா மூர்த்தி, திருமதி. பி.டி. உஷா மற்றும் செல்வி ஸ்வாதி மாலிவால் ஆகியோர் இந்த குழுவில் சேர்க்கப்பட்டுள்ளனர்.

<<<<>>>>

மேற்குவங்க சட்டப்பேரவை நிகழ்வுகளை தொலைக்காட்சியில் நேரடியாக ஒளிபரப்பு செய்ய வேண்டும் என்று அம்மாநில முதலமைச்சர் திரு. சுவேந்து அதிகாரி வலியுறுத்தியுள்ளார்.

பிஜேபி சட்டமன்ற உறுப்பினர் திரு. ரதிந்திர பாசு, சபாநாயகராக ஒருமனதாகத் தேர்ந்தெடுக்கப்பட்ட சிறப்பு கூட்டத்தொடரின் போது இதனை அவர் இதனைத் தெரிவித்தார்.

பொதுமக்கள் தாங்கள் தேர்ந்தெடுத்த பிரதிநிதிகளின் செயல்பாடுகளைப் பார்ப்பதற்கு முழு உரிமை உண்டு என்றும்,

சட்டப்பேரவை நடவடிக்கைகளை நேரலை செய்வதன் மூலம் இதனை உறுதிப்படுத்த முடியும் என்றும் முதலமைச்சர் கூறினார்.

தற்போதைய அரசு பெரும்பான்மையைக் கொண்டிருந்தாலும், இந்த அவை எதிர்க்கட்சிகளுக்கும் உரியது என்று குறிப்பிட்ட அவர், எதிர்க்கட்சி உறுப்பினர்கள் பேசுவதற்குப் போதிய வாய்ப்புகள் வழங்கப்படும் என்றும் உறுதியளித்தார்.

புதிய சபாநாயகருக்கு வாழ்த்துத் தெரிவித்த முதலமைச்சர், கடந்த கால அசாத்திய சூழல்களுக்கு இனி இடமில்லை என்றும், நாடாளுமன்ற மரபுகளைப் பின்பற்றி அவையின் கண்ணியத்தை அனைத்துக் கட்சியினரும் பாதுகாக்க வேண்டும் என்றும் கேட்டுக்கொண்டார்.

<<<<>>>>

இந்திய விடுதலைப் போராட்ட புரட்சி வீரர் சுக்தேவ் தாப்பரின் 118ஆவது பிறந்தநாளையொட்டி, பாகிஸ்தானின் லாகூர் நகரில் நேற்று சிறப்பு நிகழ்ச்சி நடைபெற்றது.

பாகிஸ்தான் பகத் சிங் நினைவு அறக்கட்டளை ஏற்பாடு செய்திருந்த இந்த நிகழ்ச்சியில் பேசிய அதன் தலைவர் திரு. இம்தியாஸ் ரஷீத் குரேஷி, காலனி ஆதிக்கம், ஒடுக்குமுறை மற்றும் அநீதிக்கு எதிராக மக்களை விழிப்படையச் செய்ய சுக்தேவ், பகத்

சிங் மற்றும் ராஜ்குரு போன்ற மாபெரும் புரட்சியாளர்கள் தங்களது உயிரைத் தியாகம் செய்துள்ளதாகக் குறிப்பிட்டார்.

இந்த தலைவர்கள், சுதந்திரம், சமத்துவம் மற்றும் நீதியின் உண்மையான அர்த்தத்தை மக்களுக்கு கற்றுக் கொடுத்துள்ளதாகவும் அவர் கூறினார்.

கடந்த 1907ஆம் ஆண்டு ஒன்றுபட்ட இந்தியாவில் லாகூரில் பிறந்த சுக்தேவ், பிரிட்டிஷ் ஆட்சிக்கு எதிராகச் சதித் திட்டம் தீட்டியதாகக் குற்றம் சாட்டப்பட்டு, புகத் சிங் மற்றும் சிவராம் ராஜ்குரு ஆகியோருடன் 1931ஆம் ஆண்டு மார்ச் 23ஆம் தேதி லாகூரில் தூக்கிலிடப்பட்டார்.

<<<<>>>>

அமெரிக்கா - சீனா இடையே முக்கிய வர்த்தக ஒப்பந்தங்கள் கையெழுத்தாகியுள்ளதாக அதிபர் திரு. டொனால்ட் டிரம்ப் தெரிவித்துள்ளார்.

தனது சீனப் பயணத்தை முடித்துக் கொண்டு நாடு திரும்பும்போது விமானத்தில் செய்தியாளர்களிடம் பேசிய திரு. டிரம்ப், சீன அதிபர் திரு. ஷி ஜின்பிங்குடன் நடத்திய பேச்சுவார்த்தைகளைத் தொடர்ந்து,

சீனா 200 போயிங் விமானங்களை வாங்க ஒப்புக்கொண்டுள்ளதாகத் தெரிவித்தார்.

மேலும், அடுத்தகட்ட பேச்சுவார்த்தைகளுக்குப் பிறகு கூடுதலாகப் பல விமானங்களை வாங்குவதற்கான சாத்தியக்கூறுகள் உள்ளதாகவும் அமெரிக்க அதிபர் திரு. டிரம்ப் குறிப்பிட்டுள்ளார்.

இந்நிலையில் செய்தி தொலைக்காட்சி ஒன்றுக்கு திரு. டிரம்ப் அளித்த பேட்டியில் ஹார்முஸ் நீரிணை திறந்துவிடப்படும் என்றும், ஈரான் அணு ஆயுதம் பெறுவதை அமெரிக்கா ஒருபோதும் அனுமதிக்காது என்றும் அவர் தெரிவித்துள்ளார்.

<<<<>>>>

இஸ்ரேல் மற்றும் லெபனான் இடையே நிலவி வரும் போர்நிறுத்த ஒப்பந்தத்தை மேலும் 45 நாட்களுக்கு நீட்டிக்க இரு நாடுகளும் ஒப்புக்கொண்டுள்ளதாக அமெரிக்கா தெரிவித்துள்ளது.

வாஷிங்டனில் இரண்டு நாட்கள் நடைபெற்ற பயனுள்ள பேச்சுவார்த்தைகளைத் தொடர்ந்து இந்த முடிவு எடுக்கப்பட்டுள்ளதாக, அமெரிக்க வெளியுறவுத்துறை செய்தித் தொடர்பாளர் திரு. டாமி பிகாட் கூறியுள்ளார்.

மேலும், ஜூன் மாதம் 2 மற்றும் 3 ஆகிய தேதிகளில் அடுத்தகட்ட பேச்சுவார்த்தைகள் நடைபெறும் என்றும் அவர் தெரிவித்தார்.

இஸ்ரேல் மற்றும் லெபனானின் ஹிஸ்புல்லா அமைப்பினரிடையே தற்காலிகமாக ஏற்படுத்தப்பட்டிருந்த போர்நிறுத்த ஒப்பந்தம், நாளையுடன் முடிவடைய இருந்த நிலையில் இந்த நீட்டிப்பு செய்யப்பட்டுள்ளது.

<<<<>>>>

நேபாளத்தில், நாடு முழுவதும் உள்ள பல்கலைக்கழகங்களில் மாணவர் சங்கங்களுக்குத் தடை விதிக்கும் அரசின் முடிவை எதிர்த்து நூற்றுக்கணக்கான மாணவர்கள் காத்தமாண்டுவில் நேற்று பேரணி நடத்தினர்.

பல்கலைக்கழகங்கள் போன்ற கல்வி நிறுவனங்கள் அரசியல் கட்சிகளின் கருவிகளாகச் செயல்படக் கூடாது எனக் கூறி, பிரதமர் திரு. பாலேந்திர ஷா தலைமையிலான அரசு அண்மையில் 100 அம்ச செயல் திட்டம் ஒன்றை அறிவித்தது.

இதன் கீழ், பல்கலைக்கழகங்களில் மாணவர் சங்கங்கள் செயல்படத் தடை விதிக்கப்பட்டது.

இந்தத் தடையை எதிர்த்து நகரின் முக்கியமான இடங்களில் போராட்டம் நடைபெற்றது.

பல்கலைக்கழக தன்னாட்சி அதிகாரத்தைப் பாதுகாக்கவும், மாணவர்களின் உரிமைகளை உறுதிப்படுத்தவும், சங்கம் அமைக்கும் சுதந்திரத்தை தக்கவைக்கவும் மாணவர்கள் முழக்கமிட்டனர்.

<<<<>>>>

ஹைதராபாத்தில் உள்ள நாம்பல்லி ரயில் நிலையத்தின் நடைமேடையில் நிறுத்தி வைக்கப்பட்டிருந்த ஹைதராபாத் - ஜெய்ப்பூர் எக்ஸ்பிரஸ் ரயிலின் குளிர்சாதனப் பெட்டியில் நேற்று தீ விபத்து ஏற்பட்டது.

தகவல் அறிந்து விரைந்து வந்த தீயணைப்பு வீரர்கள் உடனடியாகத் தீயை அணைக்கும் பணியில் ஈடுபட்டு, குறுகிய நேரத்திற்குள் தீயைக் கட்டுப்பாட்டுக்குள் கொண்டு வந்தனர்.

முதற்கட்ட விசாரணையில் B-1 பெட்டியின் குளிர்சாதனத்தில் இருந்து தீ பரவியதாகத் தெரியவந்துள்ளது.

<<<<>>>>

ஜார்கண்ட், மத்தியப்பிரதேசம், ராஜஸ்தான், உத்தரப்பிரதேசம் மற்றும் விதர்பா ஆகிய பகுதிகளில் வெப்ப அலை இன்று வீசக்கூடும் வானிலை ஆய்வு மையம் எச்சரித்துள்ளது.

கொங்கன் மற்றும் கோவா பகுதிகளில் வெப்பமும் ஈரப்பதமும் நிறைந்த வானிலை நிலவக்கூடும் என்றும் தெரிவிக்கப்பட்டுள்ளது.

அந்தமான் மற்றும் நிக்கோபார் தீவுகளில் இன்று கனமழை முதல் மிக கனமழை பெய்யக்கூடும் என்று எதிர்பார்க்கப்படுகிறது.

கேரளம், மாஹே, தெற்கு உள் கர்நாடகா, தமிழ்நாடு, புதுச்சேரி, காரைக்கால் மற்றும் வடகிழக்கு பிராந்தியத்தின் சில பகுதிகளில் அடுத்த இரண்டு நாட்களுக்கு மிதான மழை பெய்யக்கூடும் என்றும் வானிலை மையம் கூறியுள்ளது.

<<<<>>>>

ஐ.எஸ்.எல் கால்பந்து போட்டியில் மும்பை அணி 4-0 என்ற கோல் கணக்கில் முகமதன் அணியை வென்றது.

இன்று மாலை 5 மணிக்கு நடைபெற உள்ள ஆட்டத்தில் சென்னை அணி - பெங்களூரு அணியை எதிர்கொள்கிறது.

இரவு 7.30 மணிக்கு நடைபெற உள்ள மற்றொரு போட்டியில் ஓடிசா அணி - பஞ்சாப் அணியை எதிர்கொள்கிறது.

-----

ஐ.பி.எல். கிரிக்கெட் போட்டியில் லக்னோ அணி 7 விக்கெட் வித்தியாசத்தில் சென்னை அணியை வென்றது.

லக்னோவில் நேற்று நடைபெற்ற இந்தப் போட்டியில் முதலில் விளையாடிய சென்னை அணி நிர்ணயிக்கப்பட்ட 20 ஓவரில் 5 விக்கெட் இழப்புக்கு 187 ரன் எடுத்தது.

188 ரன் எடுத்தால் வெற்றி என்ற இலக்குடன் பின்னர் களமிறங்கிய லக்னோ அணி 16 புள்ளி 4 ஓவரில் 3 விக்கெட் இழப்புக்கு 188 ரன் எடுத்து வெற்றி பெற்றது.

கொல்கத்தாவில் இன்றிரவு மணி 7.30க்கு நடைபெறும் ஆட்டத்தில் குஜராத் அணி - கொல்கத்தா அணியை எதிர்கொள்கிறது.

<<<<The End>>>>